

गाथिनो विश्वामित्रः। अग्निः, १ ऋतवो वा। गायत्री

**प्र वो वाजा अभिद्यवो हविष्मन्तो घृताच्या। देवाञ्जिगाति सुम्रयुः ॥ ३.०२७.०१**

हे ऋतवः। वः- युष्माकम्। वाजाः- गतयः। अभिद्यवः- दीप्तिमत्यः। घृताच्या-  
पूतनवनीतोपलक्षितपूतभावनया। हविष्मन्तः- हव्ययुक्ताः। सुम्रयुः- सुखकामो यजमानः ऋतुभिः।  
देवान्- देवताः। जिगाति- गच्छति ॥१॥

**ईळे अग्निं विपश्चितं गिरा यज्ञस्य साधनम्। श्रुष्टीवानं धितावानम् ॥ ३.०२७.०२**

विपश्चितम्- विशेषद्रष्टारम्। यज्ञस्य- दानस्य पूजायाः सङ्गतिकरणस्य। साधनम्। श्रुष्टीवानम्-  
आनन्दम्। धितावनम्- शरणागतधारकम्। अग्निम्- पावकं सर्वभूतहितक्रतुम्। गिरा- मन्त्रेण।  
ईळे- स्तौमि ॥२॥

**अग्ने श्केम ते वयं यमं देवस्य वाजिनः। अति द्वेषांसि तरेम ॥ ३.०२७.०३**

वयम्। अग्ने। देवस्य- द्योतकस्य। वाजिनः- सद्गतेः। ते- तव। यमम्- नियमम्। श्केम- अनुष्ठातुं  
शक्नुमः। द्वेषांसि- द्वेषभावनानि। अति तरेम ॥३॥

**समिध्यमानो अध्वरेऽग्निः पावक ईड्यः। शोचिष्केशस्तमीमहे ॥ ३.०२७.०४**

अध्वरे- ध्वररहितकर्मणि। समिध्यमानः- सम्यगुदीपितः। अग्निः। पावकः- पवित्रः। ईड्यः-  
स्तुत्यः। शोचिष्केशः- दीप्तज्वालः। तम्। ईमहे- याचामहे ॥४॥

**पृथुपाजा अमर्त्यो घृतनिर्णिक्स्वाहुतः। अग्निर्यज्ञस्य हव्यवाट् ॥ ३.०२७.०५**

पृथुपाजाः- प्रभूतबलः। अमर्त्यः- अमरः। घृतनिर्णिक्- दीप्तरूपः। स्वाहुतः- सुष्ठु हुतः। यज्ञस्य।  
हव्यवाट्- चरुपुरोडाशध्यानभावनादिहव्यवाहकः ॥५॥

**तं सबाधौ यतस्तुच इत्था धिया यज्ञवन्तः। आ चक्रुरग्निमूतये ॥ ३.०२७.०६**

सबाधः- वृत्रबाधकाः । यतस्तुचः- उद्यतयज्ञपात्राः । इत्था- एवम् । धिया- चित्तधारणया ।  
यज्ञवन्तः- यज्ञयुक्ताः । ऊतये- रक्षायै । तम्- अमुम् । अग्निम्- पावकं सर्वभूतहितक्रतुम् । आ  
चक्रुः- कृतवन्तः ॥६॥

**होता देवो अमर्त्यः पुरस्तादेति मायया । विदथानि प्रचोदयन् ॥ ३.०२७.०७**

होता- देवाह्वाता । देवः- द्योतनशीलः । अमर्त्यः- अमृतः । विदथानि- उपासनानि । प्रचोदयन् ।  
मायया- स्वरूपमजहन्नेव बहुरूपधारणशक्त्या । पुरस्तात् । एति- मार्गदर्शकः सन् गच्छति ॥७॥

**वाजी वाजेषु धीयतेऽध्वरेषु प्र णीयते । विप्रो यज्ञस्य साधनः ॥ ३.०२७.०८**

वाजी- गतिमान् । वाजेषु- गतिषु । धीयते- धायते । अध्वरेषु- ध्वररहितकर्मसु । प्र- प्रकर्षेण ।  
नीयते । विप्रः- मेधावी । यज्ञस्य- पूजाया दानस्य सङ्गतिकरणस्य वा । साधनः ॥८॥

**धिया चक्रे वरेण्यो भूतानां गर्भमा दधे । दक्षस्य पितरं तना ॥ ३.०२७.०९**

वरेण्यः- श्रेष्ठः । धिया- चित्तधारणया । चक्रे- यज्ञमकरोत् । पितरम्- पालकम् । भूतानाम् । गर्भम्-  
गर्भभूतमग्निम् । दक्षस्य तना- दाक्षायणी शक्तिः । आ दधे- धृतवती ॥९॥

**नि त्वा दधे वरेण्यं दक्षस्येळा सहस्कृत । अग्ने सुदीतिमुशिजम् ॥ ३.०२७.१०**

दक्षस्य सहस्कृत- शक्तिज । अग्ने । सुदीतिम्- शोभनदीप्तिम् । उशिजम्- काम्यम् । वरेण्यम्-  
श्रेष्ठम् । त्वा- त्वाम् । इळा- वाक् । नि दधे ॥१०॥

**अग्निं यन्तुरमसुरमृतस्य योगे वनुषः । विप्रा वाजैः समिन्धते ॥ ३.०२७.११**

यन्तुरम्- नियामकम् । असुरम्- मूलशक्तिधाराणां प्रेरकम् । ऋतस्य- प्रकृतिनियतिभूतसत्यस्य ।  
योगे । वनुषः- सम्मजन्तः । विप्राः-मेधाविनः । वाजैः- सद्गतिभिः । समिन्धते-  
सम्यगुद्दीपयन्ति ॥११॥

ऊ॒र्जो न॒पात॑म॒ध्वरे दी॑दि॒वांस॒मुप॑ द्यवि॒। अ॒ग्निमी॑ळे क॒विक्र॑तुम् ॥ ३.०२७.१२

ऊर्जो नपातम्- शक्तिपुत्रम् । अध्वरे- ध्वररहितकर्माणि । दीदिवांसम्- दीप्तम् । द्यवि- चित्ताकाशे ।

कविक्रतुम्- क्रान्तदर्शिनां क्रतुम् । अग्निम् । ईळे- स्तौमि ॥१२॥

ई॒ळ॒न्यो न॒मस्य॑स्ति॒रस्त॑मा॒सि दर्श॑तः । स॒म॒ग्निरि॑ध्यते वृ॒षा ॥ ३.०२७.१३

ईळैन्यः- स्तुत्यः । नमस्यः- नमस्कार्यः । दर्शतः- सुदर्शनः । तमांसि- अन्धकारान् । तिरः-

तिरस्कृत्य । वृषा- वर्षकः । अग्निः । समिध्यते- सम्यगुद्दीप्यते ॥१३॥

वृ॒षो अ॒ग्निः स॒मिध्य॑तेऽश्वो न दै॒ववा॑हनः । तं ह॒विष्म॑न्त ई॒ळते ॥ ३.०२७.१४

वृषः- वर्षकः । अग्निः । समिध्यते- सम्यगुद्दीपितो भवति । अश्वः- तुरगः । न- इव । देववाहनः-

देवानां वोढा । तम् । हविष्मन्तः- चरुपुरोडाशध्यानभावनादिहव्ययुक्ताः । ईळते- स्तुवन्ति ॥१४॥

वृ॒षणं॑ त्वा व॒यं वृ॒षन्वृ॑षणः स॒मिधी॑महि । अ॒ग्ने दी॒द्यतं॑ बृ॒हत् ॥ ३.०२७.१५

अग्ने । बृहत्- महान्तम् । दीद्यतम्- दीप्तम् । वृषणम्- वर्षकम् । त्वा- भवन्तम् । वृषन्वृषणः- वर्षका

वयम् । समिधीमहि- सम्यगुद्दीपयामः ॥१५॥